

## हिन्दी प्रादेशिक समाचार

### आकाशवाणी चंडीगढ़

(तिथि 31 जनवरी 2026 , समय 1305 (05 मिनट)

39वां सूरजकुंड अंतर्राष्ट्रीय आत्मनिर्भर शिल्प महोत्सव आज सूरजकुंड में शुरू हो गया। “लोकल से ग्लोबल - आत्मनिर्भर भारत” की पहचान के मूल मंत्र के साथ आयोजित इस मेले का उद्घाटन उपराष्ट्रपति सी.पी. राधाकृष्णन ने किया जबकि केंद्रीय पर्यटन मंत्री गजेंद्र सिंह शेखावत और मुख्यमंत्री नायब सिंह सैनी ने विशिष्ट अतिथि के रूप में शिरकत की।

हरियाणा के विरासत एवं पर्यटन मंत्री डॉ. अरविंद शर्मा ने बताया कि 16 दिन तक चलने वाले शिल्प महोत्सव का समापन समारोह 15 फरवरी को होगा, जिसमें राज्यपाल प्रोफेसर असीम कुमार घोष मुख्य अतिथि होंगे।

इजिप्ट इस मेले का चौथी बार भागीदार देश है। इसके अलावा थीम स्टेट उत्तर प्रदेश और मेघालय की समृद्ध सांस्कृतिक एवं लोक कलाओं का प्रदर्शन मेला परिसर में किया गया है। शिल्प महोत्सव में राष्ट्रीय एवं अंतरराष्ट्रीय बुनकरों व शिल्पकारों ने 1200 से अधिक स्टॉल लगाए हैं।

मेले में सुरक्षा के भी व्यापक प्रबंध किए गए हैं। फरीदाबाद के पुलिस कमिश्नर सत्येंद्र गुप्ता ने बताया -

\*\*\*\*\*

हरियाणा के मुख्यमंत्री नायब सिंह सैनी ने कल चंडीगढ़ में अपने आवास पर आए पंजाब के युवाओं के साथ शासन, नीति और रोजगार से जुड़े अवसरों पर सार्थक चर्चा की। उन्होंने सुशासन और मेरिट आधारित मॉडल को विकास का आधार बताते हुए पारदर्शी रोजगार नीति पर जोर दिया। मुख्यमंत्री ने कौशल विकास को भविष्य की जरूरत बताते हुए कहा कि प्रशिक्षण, नवाचार और उद्यमिता को बढ़ावा देकर युवा शक्ति को आत्मनिर्भर बनाया जा सकता है।

मुख्यमंत्री ने कहा कि लोकतंत्र में जनता का विश्वास जीतना आसान नहीं होता और उसे बनाए रखना उससे भी अधिक चुनौतीपूर्ण कार्य है। उन्होंने कहा कि

हरियाणा सरकार ने 'बिना खर्ची-बिना पर्ची' की नीति को सख्ती से लागू करते हुए योग्यता के आधार पर युवाओं को सरकारी नौकरियां प्रदान की हैं। बीते वर्षों में बड़े पैमाने पर की गई भर्तियों से युवाओं का आत्मविश्वास बढ़ा है और भरोसे की राजनीति को मजबूती मिली है। केंद्र और हरियाणा में डबल इंजन सरकार का तीसरा कार्यकाल इस बात का प्रमाण है कि विशेष रूप से युवाओं ने सरकार की नीतियों पर भरोसा जताया है।

मुख्यमंत्री ने कहा कि हरियाणा और पंजाब केवल पड़ोसी राज्य नहीं हैं, बल्कि एक ही संस्कृति, परंपरा और विरासत की दो सशक्त धाराएं हैं। उन्होंने पंजाब के युवाओं को आश्वस्त किया कि वे कभी भी उनसे मिल सकते हैं और हरियाणा सरकार युवाओं के हितों के लिए हर संभव कदम उठाने के लिए पूरी तरह प्रतिबद्ध है।

\*\*\*\*\*

हरियाणा स्वास्थ्य विभाग ने भ्रूण लिंग जांच को लेकर सतर्कता बढ़ा दी है। हाल ही में हिसार के बरवाला में स्वास्थ्य विभाग की टीम ने डॉ. अनंतराम को अवैध भ्रूण लिंग जांच करते हुए रंगे हाथ काबू किया है।

स्वास्थ्य विभाग की टीम की प्रमुख डॉ. अनामिका बिश्नोई ने बताया कि गुप्त सूचना के आधार पर यह कार्रवाई की गई। उन्होंने बताया -

\*\*\*\*\*

हरियाणा सरकार ने जन स्वास्थ्य अभियांत्रिकी विभाग के कार्यकारी अभियंता सूर्या कांत को तत्काल प्रभाव से निलंबित कर दिया है। उनके पास भिवानी का अतिरिक्त प्रभार था।

सरकारी प्रवक्ता के अनुसार, यह कार्रवाई हरियाणा सिविल सेवा नियम अनुसार की गई है। अधिकारी के विरुद्ध कुल 6 आरोप पत्र जारी हुए थे। जिनमें से 3 आरोप पत्रों के तहत लगे आरोप सही पाए गए हैं।

आरोप पत्र में उन पर झूठी के दौरान अनुशासनहीनता बरतने का आरोप है। इसके अलावा प्रशासनिक अनियमितताएं बरतने , जनता की शिकायतों की अनदेखी करने , सीएम विंडो एवं जनसंवाद से प्राप्त शिकायतों के निस्तारण में

लापरवाही बरतने तथा विभिन्न परियोजनाओं के समुचित निरीक्षण न करने का आरोप है।

इसके अतिरिक्त 26 जनवरी को लोक निर्माण एवं जन स्वास्थ्य अभियांत्रिकी मंत्री रणबीर गंगवा के भिवानी दौरे के दौरान आम जनता की शिकायतें सुने जाने के मौके पर भी संबंधित अधिकारी ड्यूटी से गैरहाजिर पाए गए।

\*\*\*\*\*